



QORTI ĊIVILI – PRIM'AWLA

(Sede Kostituzzjonali)

ONOR. IMHALLEF MIRIAM HAYMAN LL.D.

Seduta ta' nhar il-Ġimgħa 11 ta' April, 2025

Rikors Kostituzzjonali Nru.: 383/2023 MH

Numru: 1

Joseph Galea, David Galea, Anthony Galea, Gordon Galea

Vs

Avukat tal-Istat

Il-Qorti;

Rat **ir-rikors kostituzzjonali tar-rikorrenti tal-24 ta' Lulju 2023** li permezz tiegħu gie premess u mitlub –

- i. “Illi r-rikorrenti Joseph Galea huwa proprjetarju tal-fond **Flat 2, Laura Flat, 107 Bormla Wharf, Bormla**, liema proprjeta' huwa akkwista per via di donazione mill-antekawza tiegħu ossia l-genituri tiegħu Orade Laura Galea, illum mejta, u r-rikorrenti l-iehor missieru Anthony Galea, u dan skont kuntratt ta' donazzjoni tas-6 ta' Settembru 2012, dokument hawn anness u mmarkat bhala **‘Dokument A’**.*

- ii. *Illi Orade Galea, omm r-rikorrenti Joseph Galea, David Galea u Gordon Galea, mietet fit-22 ta' Awwissu 2022 kif jirrizulta mir-ricerki testamentarji u certifikat tal-mewt hawn anness u mmarkat bhala 'Dokument B'.*
- iii. *Illi skont l-ahhar testament tal-istess Orade Galea, fl-atti tan-Nutar Dottor Victor John Bisazza ta' 22 ta' Awwissu tas-sena 1990, hija halliet bhala eredi universali lir-rikorrenti Joseph Galea, David Galea u Gordon Galea, u dan kif jirrizulta mid-dokument hawn anness u mmarkat bhala 'Dokument C'.*
- iv. *Illi l-fond in kwistjoni ilu mikri mis-sena 1985 lil Mary u Angelo Polidano, li okkupaw l-fond minn dak iz-zmien sas-sena 2021, meta s-sidien u l-inkwilini lahqu transazzjoni sabiex jitterminaw il-kirja odjerna.*
- v. *Illi l-fond in kwistjoni mhux fond dekontrollat kif jirrizulta mic-certifikat hawn anness u mmarkat bhala 'Dokument D'.*
- vi. *Illi dan il-fond gie mikri lill-inkwilini Polidano b'kera mizera fis-sena ta' LM 48, pagabbli kull sitt xhur bil-quddiem. Illi qabel is-sena 1999 il-kera gholliet ghal LM 60, pagabbli kull sena. Illi fis-sena 2008 l-kera kienet fl-ammont ta' €140 pagabbli kull sena. Illi fis-sena 2010, il-kera gholliet ghal €200, pagabbli kull sena u dan kif jirrizulta minn estratt tal-ktieb tal-kera hawn anness u mmarkat bhala 'Dokument E'.*
- vii. *Illi l-Gvern arbitrarjament iffissa l-kera pagabbli fis-sena lir-rikorrenti liema somma hija naturalment wahda minima hafna u zgur ma kenitx tirrifletti l-valur tas-suq tal-istess fond.*
- viii. *Illi l-intimati jew min minnhom ghandhom jhallsu d-danni sofferti mir-rikorrenti minhabba dak impost li kisret id-drittijiet taghhom kostituzzjonali taghhom kif protetti mill-Artikolu 37 tal-Kostituzzjoni u l-Ewwel Artikolu ta' l-Ewwel Protokol tal-Konvenzjoni Ewropea.*
- ix. *Illi ghalhekk ghad li huwa minnu li r-rikorrenti baqghu titolarji u proprjetarji tal-fond de quo, gie impost fuqhom 'landlord / tenant*

*relationship’ u fil-verita’ l-agir huwa esporprjazzjoni de facto u dan ikkrea pregudizzju sproporzjonat u eccessiv fuq l-esponenti bi ksur tal-Ewwel Protokoll tal-Artikolu Wiehed tal-Konvenzjoni Ewropea kif gia gie stabbilit fil-kawza “**Fleri Soler & Camilleri vs MALTA**” deciza fis-26 ta’ Dicembru 2006 u “**Gerald Montanaro Gauci vs MALTA**” deciza fit-30 ta’ Awissu 2016.*

- x. *Illi ghad illi l-istat ghandu margini ta’ diskrezzjoni wiesgha biex jassikura abitazzjoni decenti lil min ma jistax ikollu dan bil-mezzi tieghu stess, huwa ghandu pero` jassigura wkoll li bejn il-mezzi adoperati u l-iskop li jrid jilhaq, ikun hemm proporzjon bejn il-piz li jrid ibati s-sid li fuq il-proprjeta` tieghu tohrog l-ordni ta’ rekwizzjoni u l-interess ghas-socjeta` in generali u li b’din l-ingerenza sid ma jkunx assoggettat ghal disproportionate burden.*
- xi. *Illi l-Qorti Ewropea tad-Drittijiet tal-Bniedem diga kellha okkazjoni tikkummenta f’kazi li rrigwardjaw lil Malta li ghalkemm m’hemmx dubju li l-Istat ghandu dover u allura d-dritt li jintervjeni biex jassikura abitazzjoni decenti lil min ma jistax ikollu dan bil-mezzi tieghu stess, li ndividwu jigi privat mill-uzu liberu tal-proprjeta’ ghal hafna snin u fil-frattemp jircievi kera mizera, jammonta ghall-ksur tad-dritt in kwistjoni. Fil-kawza “**Ghigo vs Malta**”, deciza fis-26 ta’ Settembru 2006, il-Qorti sabet li jezisti l-ksur tad-dritt in kwistjoni ghaliex ir-rikorrenti gie privat mill-proprjeta’ tieghu tnejn u ghoxrin (22) sena qabel u kien jircievi hamsa u hamsin (55) Euro fis-sena bhala kera. Fil-sentenza “**Fleri Soler et vs Malta**”, moghtija fl-istess data, l-istess Qorti ukoll sabet li d-dritt fundamentali tar-rikorrenti gie lez u allura qalbet sentenza tal-Qorti Kostituzzjonali ta’ Malta.*
- xii. *Illi b’sentenza ohra deciza mill-Qorti Ewropea ghad-Drittijiet Fundamentali tal-Bniedem fis-27 ta’ Awwissu 2019, (Application no. 55747/16) fl-ismijiet **Portanier vs Malta**, l-imsemmija Qorti ammoniet lill-Qorti Kostituzzjonali Maltija talli qieghda b’mod kontinwu u sistematika tabdika mir-responsabbilta’ taghha illi tordna l-izgumbrament tal-inkwilini f’kazijiet simili ghal dak odjern, meta fl-istess nifs ssib illi hemm lezjoni tad-drittijiet fundamentali tal-bniedem.*

- xiii.** *Illi sussegwentement, il-Prim' Awla tal-Qorti Civili (Sede Kostituzzjonali), f'kaz simili ghal dak odjern **Rikors Nru. 77/2015 fl-ismijiet Joseph Camilleri vs L-Avukat Generali u Sylvia u Dennis konjugi Fenech deciza fit-3 ta' Ottubru 2019** mhux talli iddikjarat li kien hemm lezjoni tal-artikolu 37 ta' Kostituzzjoni u l-Ewwel Artikolu tal-Ewwel Protokoll tal-Konvenzjoni Ewropea u b'hekk ordnat illi r-rikorrent jithallas s-somma ta' hmistax-il elf euro (€15,000) bhala kumpens pekunjarju u non-pekunjarju minhabba l-ksur imgarrab minnu talli laqghat it-talba tal-istess rikorrenti biex jigu zgumbrati l-intimati u kwindi jinghata pussess liberu tal-fond lir-rikorrenti u dan entro sena mid-data tas-sentenza bl-obbligu fuq l-intimati li jhallsu lir-rikorrenti kera ta' €300 fix-xahar mis-sentenza sal-eventwali ritorn tal-fond lir-rikorrenti.*
- xiv.** *Illi fil-kaz de quo certament li ma kienx hemm dan il-fair balance jew a reasonable relation of proportionality.*
- xv.** *Illi in vista tal-kazistika surreferita, sahansitra dik tal-Qorti Ewropea tad-Drittijiet tal-Bniedem, certament li ma hemm ebda dubju li din l-Onorabbli Qorti ghandha tiddeciedi l-kawza odjerna billi ssib illi r-rikorrenti nkisrilhom id-dritt fundamentali taghhom sancit bl-imsemmi Artikolu 1 ta' l-Ewwel Protokoll tal-Konvenzjoni Ewropea u tal-Artikolu 37 tal-Kostituzzjoni ta' Malta.*
- xvi.** *Illi huma ghandhom jircievu d-dannu kollu soffert miz-zmien imsemmi u dan skond sentenza deciza mill-Qorti Kostituzzjonali **Rikors Nru. 161/2019/1 fl-ismijiet SAMMUT CARMEL SIVE CHARLES vs DIMECH MARIA STELLA ET**, deciza mill-Qorti Kostituzzjonali fis-26 ta' Mejju 2021 fejn gie deciz illi r-rikorrenti kienu dahlu fiz-zarbutas-succeduti taghhom fit-titolu u kellhom dritt jitolbu d-danni mill-bidu tal-lezjoni sofferta.*
- xvii.** *Illi r-rikorrenti jippretendu illi huma ghandhom jircievu d-danni kemm pekunjarji u kemm non-pekunjarji ai termini tal-Ligi li huma sofrew tul iz-zmien, sas-sena 2021 meta l-kirja giet effettivament terminata, b'riserva ghal kull azzjoni ohra biex jigu dikjarati wkoll ligijiet ohra li jilledu d-drittijiet kostituzzjonali kif protetti mill-Kostituzzjoni ta' Malta u mill-Konvenzjoni Ewropea.*

GHALDAQSTANT ir-rikorrenti jitolbu bir-rispett lil din l-Onorabbli Qorti prevja kwalsiasi dikjarazzjoni necessarja u opportuna, u ghar-ragunijiet premissi, sabiex jghidu l-intimati ghalhiex m'ghandhiex:

- I. Tiddikjara u Tiddeciedi** illi fil-konfront tar-rikorrenti il-fatti suesposti u l-operazzjonijiet tal-Ordinanza li Tirregola l-Tigdid tal-Kiri tal-Bini ossija l-Kapitolu 69 tal-Ligijiet ta' Malta u l-Att X tal-2009, bl-operazzjonijiet tal-Ligijiet vigenti taw dritt ta' rilokazzjoni indefinita lill-inkwilin ta' dak iz-zmien l-inkwilini Angelo u Mary Polidano ghall-fond fond **Flat 2, Laura Flat, 107 Bormla Wharf, Bormla**, dan bi vjolazzjoni tad-drittijiet fundamentali tar-rikorrenti kif sanciti inter alia fl-Ewwel Artikolu ta' l-Ewwel Protocol tal-Konvenzjoni Ewropeja (l-Ewwel Skeda tal-Kapitolu 319 tal-Ligijiet ta' Malta), u b'hekk ghar-ragunijiet fuq esposti u dawk li ser jirrizultaw waqt it-trattazzjoni ta' dan ir-rikors, ir-rikorrenti ghandhom jinghataw r-rimedji kollha li din l-Onorabbli Qorti jidhrulha xierqa fic-cirkostanzi.
- II. Tiddikjara u Tiddeciedi** illi l-intimat Avukat tal-Istat huwa responsabbli ghal kumpens u danni sofferti mir-rikorrenti b'konsegwenza ta' l-operazzjonijiet tal-Kapitolu 69 u l-Att X tal-2009 tal-Ligijiet ta' Malta talli ma nzammx bilanc u proporzjon bejn id-drittijiet tas-sid u dawk tal-inkwilin peress illi l-kera pagabbli a tenur tal-ligijiet vigenti ma tirriflettix is-suq u l-anqas il-valur lokatizzju tal-proprjeta' in kwistjoni wkoll ai termini tal-Ligi.
- III. Tillikwida** l-istess kumpens u danni kif sofferti mir-rikorrenti, wkoll ai termini tal-Ligi.
- IV. Tikkundanna** lill-intimat Avukat tal-Istat jhallas l-istess kumpens u danni likwidati ai termini tal-Ligi, bl-imghax legali mid-data tal-prezentata tar-rikors odjern sad-data tal-effettiv pagament.

Bl-ispejjez u bl-ingunzjoni ta' l-intimati minn issa ghas-subizzjoni.”

Rat **ir-risposta tal-intimat Avukat tal-Istat tal-31 t'Awwissu 2023**¹ li permezz tagħha tressqu s-segweni eċċezzjonijiet –

1. *“Ir-rikorrent irid igib prova illi l-fond **Flat 2, Laura Flat, 107, Bormla Wharf, Bormla** kien soġġett għall-kirja imħarsa mill-Kap. 69 tal-Ligijiet ta' Malta;*
2. *Mingħajr preġudizzju għas-suespost, u fil-mertu, l-esponent jikkontendi li ma kien hemm ebda ksur tal-Ewwel Artikolu tal-Ewwel Protokoll tal-Konvenzjoni Ewropea stante li fil-każ odjern sar biss kontroll fl-użu tal-proprjetà in kwistjoni fil-parametri ta' dak permessibbli taht dan id-dritt fundamentali.*
3. *Fi kwalunkwe każ, l-allegazzjonijiet u pretensjonijiet tar-rikorrenti huma infondati fil-fatt u fid-dritt;*
4. *Mingħajr preġudizzju għas-suespost, l-esponent jikkontendi li jekk din l-Onorabbli Qorti tqis li seħħ ksur tal-Ewwel Artikolu tal-Ewwel Protokoll tal-Konvenzjoni Ewropea, dan il-ksur jista' jissustixxi biss bejn it-30 ta' April, 1987 sal-31 ta' Mejju, 2021 u cioè mid-data stabbilita fl-Artikolu 7 tal-Kap. 319 tal-Ligijiet ta' Malta sa l-aħħar data qabel id-dhul fis-seħħ tal-Att XXIV tal-2021. Illi f'każ li l-fond gie vakat qabel il-31 ta' Mejju 2021, il-kumpens għandu jkun limitat biss għad-data li l-fond ikun gie irritornat lir-rikorrenti.*

Bl-ispejjeż;”

Rat il-provi mressqa u s-sottomissjonijiet magħmula;

Rat ir-relazzjoni tal-espert tekniku nkarigat minnha l-perit Melanie Spiteri dwar il-valur lokatizju fis-suq tal-fond mertu tal-proċeduri odjerni.

¹ Fol 30

Rat li l-kawża thalliet għallum għas-sentenza.

Rat l-atti kollha tal-kawża.

Ikkunsidrat:

Permezz tal-proċeduri odjerni r-rikorrenti jallegaw li nkisrulhom id-drittijiet fundamentali tagħhom kif protetti bl-ewwel artikolu tal-Ewwel Protokoll tal-Konvenzjoni Ewropea għad-Drittijiet tal-Bniedem u Libertajiet Fundamentali (“il-Konvenzjoni”) b’rabta mat-tgawdija tal-appartament numru 2, Laura Flat, 107, Bormla Wharf, Bormla. Dan b’riżultat tat-thaddim tal-Kap 69 u tal-Att X tal-2009 tal-Ligijiet ta’ Malta. Huma qed jitolbu rimedji li jagħmlu tajjeb għal tali vjolazzjoni.

Minn naħa tiegħu l-intimat jirrespingi l-pretensjonijiet tar-rikorrenti bħala infondati fil-fatt u fid-dritt.

A. PROVI

Mill-atti jirriżulta li –

1. Ir-rikorrent Joseph Galea xehed dwar il-provenjenza tat-titolu tar-rikorrenti fuq il-fond mertu tal-kawża². Ta wkoll dettalji dwar fatti marbuta mal-kirja in kwistjoni u spjega r-raġunijiet li wasslu lir-rikorrenti sabiex jintavolaw il-proċeduri odjerni.

2. L-ex inkwilin tal-fond Angelo Polidano xehed dwar aspetti marbutin mal-kirja fosthom dwar xogħolijiet ta' manteniment li hu u l-familja għamlu a spejjeż tagħhom. Xehed ukoll l-kirja in kwistjoni ntemmet fil-15 ta' Jannar 2021.

3. Fir-relazzjoni tagħha **l-espert tekniku inkarigat mill-Qorti l-perit Melanie Spiteri** spjegat il-konstatazzjonijiet li għamlet fuq il-post waqt l-aċċess li sar. Hija elenkat ukoll il-valur lokatizju annwali tal-proprjeta' in kwistjoni fis-suq hieles fil-perjodu mill-1987 sal-2021³.

4. Waqt is-seduta tad-29 ta' Novembru 2024 il-partijiet iddikjaraw li ma kellhomx domandi in eskussjoni xi jressqu lill-perit Spiteri.

Issir referenza għall-**artikolu 681 tal-Kap 12** jipprovdi hekk –

“Il-qorti mhix marbuta li taċċetta l-konklużjonijiet tar-rapporti tal-periti kontra l-konvinzjoni tagħha nfisha.”

² Fol 6 et seq

³ Fol 38 et seq

Jiġi sottolineat li l-insenjament ġurisprudenzjali dwar il-piż probatorju ta' opinjonijiet ta' natura teknika huwa wieħed konkordi u ormai ben kristaliżżat. Kif ingħad fil-każ **A.F. Ellis (Home Decor) Limited vs Raymond Azzopardi et** **deċiż fil-15 ta' Mejju 2014**⁴ -

“Fis-sentenza tagħha tad-19 ta' Novembru 2001 fil-kawża “Calleja vs Mifsud”, il-Qorti tal-Appell qalet hekk –

Kemm il-kostatazzjonijiet tal-perit tekniku nominat mill-Qorti kif ukoll il-konsiderazzjonijiet u opinjonijiet esperti tiegħu jikkostitwixxu skond il-liġi prova ta' fatt li kellhom bħala tali jigu meqjusa mill-Qorti. Il-Qorti ma kenitx obbligata li taċċetta r-rapport tekniku bħala prova determinanti u kellha dritt li tiskartah kif setgħet tiskarta kull prova oħra. Mill-banda l-oħra pero', huwa ritenut minn dawn il-Qrati li kellu jingħata piż debitu lill-fehma teknika ta' l-espert nominat mill-Qorti billi l-Qorti ma kellhiex legġerment tinjora dik il-prova. Hu manifest mill-atti u hu wkoll sottolinejat fir-rikors ta' l-appell illi l-mertu tal-preżenti istanza kien kollu kemm hu wieħed ta' natura teknika li ma setax jiġi epurat u deċiż mill-Qorti mingħajr l-assistenza ta' espert in materia. B'danakollu dan ma jfissirx illi l-Qorti ma kellhiex tħares b'lenti kritika lejn l-opinjoni teknika lilha sottomessa u ma kellhiex teżita li tiskarta dik l-opinjoni jekk din ma tkunx waħda sodisfaċentement u adegwament tinvesti l-mertu, jew jekk il-konklużjoni ma kenitx sewwa tirriżolvi l-kweżit ta' natura teknika.

*In linea ta' prinċipju, għalkemm qorti mhix marbuta li taċċetta l-konklużjonijiet ta' perit tekniku kontra l-konvinzjoni tagħha (dictum expertorum numquam transit in rem judicata), fl-istess waqt dak ma jfissirx pero' illi qorti dan tista' tagħmlu b' mod legġer jew kapriċċjuż. Il-konvinzjoni kuntrarja tagħha kellha tkun ben informata u bażata fuq raġunijiet li gravament ipogġu fid-dubju dik l-opinjoni teknika lilha sottomessa b' raġunijiet li ma għandhomx ikunu privi mill-konsiderazzjoni ta' l-aspett tekniku tal-materja taħt eżami (“**Grima vs Mamo et noe**” – Qorti tal-Appell – 29 ta' Mejju 1998).*

*Jiġifieri qorti ma tistax tinjora r-relazzjoni peritali sakemm ma tkunx konvinta li l-konklużjoni ta' tali relazzjoni ma kienetx ġusta u korretta. Din il-konvinzjoni pero' kellha tkun waħda motivata minn ġudizzju ben informat, anke fejn meħtieġ mil-lat tekniku. (ara - “**Cauchi vs***

⁴ Rik 988/08

Mercieca” – Qorti tal-Appell – 6 ta’ Ottubru 1999 ; “**Saliba vs Farrugia**” – Qorti tal-Appell – 28 ta’ Jannar 2000 ; “**Tabone vs Tabone et**” – Qorti tal-Appell – 5 ta’ Ottubru 2001 ; “**Calleja noe vs Mifsud**” – Qorti tal-Appell – 19 ta’ Novembru 2001 ; “**Attard vs Tedesco et**” - Qorti tal-Appell – 1 ta’ Ġunju 2007 u “**Poll & Spa Supplies Ltd vs Mamo et**” (Qorti tal-Appell Inferjuri – 12 ta’ Diċembru 2008).

*Din il-Qorti tirribadixxi li l-giudizio dell’arte espress mill-perit tekniku ma jistax u ma għandux, aktar u aktar fejn il-parti nteressata ma tkunx ipprevaliet ruħha mill-fakolta’ lilha mogħtija ta’ talba għan-nomina ta’ periti addizzjonali, jiġi skartat faċilment, ammenokke’ ma jkunx jidher sodisfaċentement illi l-konklużjonijiet peritali huma, fil-kumpless kollha taċ-ċirkostanzi, irragonevoli” – (“**Bugeja et vs Muscat et**” – Qorti tal-Appell – 23 ta’ Ġunju 1967). ”*

Fid-dawl ta’ dan kollu suespost isegwi li għalkemm Qorti mhijiex marbuta li tadotta l-konklużjonijiet ta’ rapport peritali redatt fuq inkarigu minnha mogħti, madankollu hija m’għandhiex b’mod legġer tiskarta tali riżultanzi tenut kont li dawn ikunu magħmula minn espert in materja mqabbad apposta mill-Qorti biex jeżamina materja teknika bħal ma hu l-każ odjern. Għalhekk sakemm ma tkunx konvinta li l-konklużjonijiet ta’ tali relazzjoni mhumhiex korretti u ġusti hija għandha tadotta tali konklużjonijiet.

Hija l-fehma tal-Qorti li ma rriżulta xejn fil-konklużjonijiet raġġunti mill-perit inkarigat Melanie Spiteri fir-relazzjoni peritali tagħha li mhumhiex korretti, ġusti u ragonevoli jew li jmorru kontra l-konvinzjoni tagħha u għalhekk hija tiddeċiedi li tadotta u tagħmel tagħha tali konklużjonijiet.

B. EĊĊEZZJONI PRELIMINARI

Fl-ewwel eċċezzjonijiet tal-intimat Avukat tal-Istat ġie sollevat il-punt li r-rikorrenti għandhom iġibu prova li l-fond in kwistjoni kien sugġett għall-kirja protetta ai termini tal-Kap 69 tal-Liġijiet ta' Malta.

Mill-provi ġie muri li l-kirja in kwistjoni bdiet ferm qabel l-1995, bl-ex-inkwilin saħansitra jinsisti li din ilha fis-seħh sa mis-snin sittin. Ġie ppreżentat ukoll in atti estratt tal-hlasijiet tal-kirja li jibdew mill-1985 'il-quddiem⁵. L-eżistenza tal-kirja protetta mill-Kap 69 hija għalhekk konfermata mill-provi kemm tas-sidien u anke tal-ex-inkwilin.

Il-Qorti sejra għalhekk tastjeni milli tiehu konjizzjoni ulterjuri ta' din l-eċċezzjoni.

Ċ. MERTU

Fl-ewwel talba r-rikorrenti qed jitolbu lill-Qorti tiddikjara illi bl-applikazzjoni tal-Kap 69 u tal-Att X tal-2009 tal-Liġijiet ta' Malta 16 huma sofrew vjolazzjoni

⁵ Fol 24

tad-drittijiet tagħhom kif protetti bl-Ewwel Artikolu tal-Ewwel Protokoll tal-Konvenzjoni peress li l-ligijiet imsemmija taw dritt ta' rilokazzjoni indefinita u arbitrarja lill-inkwilini ta' dak iż-żmien il-konjuġi Angelo u Mary Polidano b'rabta mal-fond mertu tal-kawża.

L-Ewwel Artikolu tal-Ewwel Protokoll tal-Konvenzjoni jipprovdi hekk –

“Kull persuna naturali jew persuna morali għandha d-dritt għat-tgawdija pacifika tal-possedimenti tagħha.

Hadd ma għandu jiġi pprivat mill-possedimenti tiegħu hlief fl-interess pubbliku ġu bla ħsara tal-kundizzjonijiet provduti bil-liġi u bil-prinċipji generali tal-liġi internazzjonali.

*Iżda d-disposizzjonijiet ta' qabel ma għandhom b'ebda mod inaqqsu d-dritt ta' Stat li jwettaq dawk il-ligijiet li jidhrulu xierqa biex **jikkontrolla l-użu tal-proprjeta'** skond l-interess generali jew biex jiżgura l-ħlas ta' taxxi jew kontribuzzjonijiet oħra jew pieni.”.*

Fit-tieni eċċezzjoni tiegħu l-Avukat tal-Istat jargumenta li ma hemm ebda ksur ta' dan l-artikolu tal-Konvenzjoni stante li fil-każ odjern sar biss kontroll fl-użu tal-proprjeta' fil-parametri ta' dak permissibbli taħt dan id-dritt fundamentali.

Fl-analiżi tagħha fil-kuntest ta' dan l-artikolu l-Qorti trid tara jekk ġewx rispettati t-tlett prinċipji distinti tiegħu u cioè' illi –

(a) il-miżura meħuda mill-Istat saret taħt qafas legali;

(b) l-iskop tal-miżura kien wieħed legittimu; u

(ċ) il-miżura meħuda mill-Istat żammet bilanċ ġust u proporzjonat bejn l-għan pubbliku u l-htieġa li jiġu rispettati d-drittijiet fundamentali tas-sidien tal-proprjeta’.

Fil-każ **Rik 75/14 Josephine Azzopardi pro et noe vs L-Onor Prim Ministru**
et deċiż fit-28 ta’ Settembru 2017 il-Qorti qalet hekk dwar dan l-artikolu -

“Huwa magħruf li l-Istat għandu margni ta’ apprezzament wesgħin meta jiġi biex jintroduċi leġislazzjoni sabiex itaffi problemi ta’ akkomodazzjoni.

Fil-każ ta’ **Spadea and Scalabino vs Italy** deċiż fit-28 ta’ Settembru 1995 l-ECHR osservat :-

“The second paragraph reserves to States the right to enact such laws as they deem necessary to control the use of property in accordance with the general interest. .

.. . . Such laws are especially common in the field of housing, which in our modern societies, is a central concern of social and economic policies. . . . In order to implement such policies, the legislature must have a wide margin of appreciationThe Court will respect the legislature’s judgment as to what is in the general interest unless that judgment is manifestly without reasonable foundation. . . . an interference must strike a fair balance between the demands of the general interest of the community and the requirements of the protection of the individual’s fundamental rights. . . .There must be a reasonable relationship of proportionality between the means employed and the aim pursued.”

Madanakollu, l-interess tal-privat għandu wkoll jiġi salvagwardjat għaliex għalkemm kien rikonoxxut illi l-Istat għandu dritt jikkontrolla l-użu tal-proprjeta’, għandu jkun sodisfatt ir-rekwiżit tal-proporzjonalità.

Fis-sentenza ta’ **Amato Gauci vs Malta** (op. cit.) l-ECHR qalet hekk :-

*“56. Any interference with property must also satisfy the requirement of proportionality. As the Court has repeatedly stated, a fair balance must be struck between the demands of the general interest of the community and the requirements of the protection of the individual’s fundamental rights, the search for such a fair balance being inherent in the whole of the Convention. The requisite balance will not be struck where the person concerned bears an individual and excessive burden (see *Sporrong and Lönnroth* cited above, §§ 69-74, and *Brumărescu v. Romania* [GC], no. 28342/95, § 78, ECHR 1999-VII).*

*57. The concern to achieve this balance is reflected in the structure of Article 1 of Protocol No. 1 as a whole. In each case involving an alleged violation of that Article the Court must therefore ascertain whether by reason of the State’s interference the person concerned had to bear a disproportionate and excessive burden (see *James and Others*, cited above, § 50; *Mellacher and Others*, cited above, § 48, and *Spadea and Scalabrino v. Italy*, judgment of 28 September 1995, § 33, Series A no. 315-B).*

*58. In assessing compliance with Article 1 of Protocol No. 1, the Court must make an overall examination of the various interests in issue, bearing in mind that the Convention is intended to safeguard rights that are “practical and effective”. It must look behind appearances and investigate the realities of the situation complained of. In cases concerning the operation of wide-ranging housing legislation, that assessment may involve not only the conditions of the rent received by individual landlords and the extent of the State’s interference with freedom of contract and contractual relations in the lease market, but also the existence of procedural and other safeguards ensuring that the operation of the system and its impact on a landlord’s property rights are neither arbitrary nor unforeseeable. Uncertainty – be it legislative, administrative or arising from practices applied by the authorities – is a factor to be taken into account in assessing the State’s conduct. Indeed, where an issue in the general interest is at stake, it is incumbent on the public authorities to act in good time, and in an appropriate and consistent manner (see *Immobiliare Saffi v. Italy*, [GC], no. 22774/93, § 54, ECHR 1999-V; and *Broniowski*, cited above, § 151).*

59. Moreover, in situations where the operation of the rent-control legislation involves wide-reaching consequences for numerous individuals and has economic and social consequences for the country as a whole, the authorities must have considerable discretion not only

in choosing the form and deciding on the extent of control over the use of property but also in deciding on the appropriate timing for the enforcement of the relevant laws. Nevertheless, that discretion, however considerable, is not unlimited and its exercise cannot entail consequences at variance with the Convention standards (see, mutatis mutandis, Hutten-Czapska, cited above, § 223)."

.... "In the present case, having regard to the low rental value which could be fixed by the Rent Regulation Board, the applicant's state of uncertainty as to whether he would ever recover his property, which has already been subject to this regime for nine years, the lack of procedural safeguards in the application of the law and the rise in the standard of living in Malta over the past decades, the Court finds that a disproportionate and excessive burden was imposed on the applicant. The latter was requested to bear most of the social and financial costs of supplying housing accommodation to Mr and Mrs P. (see, mutatis mutandis, Hutten-Czapska, cited above, § 225). It follows that the Maltese State failed to strike the requisite fair balance between the general interests of the community and the protection of the applicant's right of property."

Għalhekk l-ECHR ikkonkludiet li kien hemm ksur tal-Ewwel Artikolu tal-Ewwel Protokoll tal-Konvenzjoni.

*Relevanti wkoll huwa dak li qalet l-istess Qorti fis-sentenza tat-22 ta' Novembru 2011 fil-każ ta' **Saliba et vs Malta** :-*

*"... the rise in the standard of living in Malta over these decades and the diminished need to secure social housing compared to the post-war era.....it is clear that what might have been justified years ago, will not necessarily be justified today (see **Amato Gauci**, cited above, 60)."*

*Fil-każ ta' **Zammit & Attard Cassar vs Malta** li kien deciz fit-30 ta' Lulju 2015, l-ECHR irriafferma il-prinċipji li kienu enunzjati fis-sentenzi tagħha ta' qabel dwar il-kontroll ta' kiri ta' djar billi rriteniet:*

"57. In each case involving an alleged violation of Article 1 of Protocol No. 1, the Court must ascertain whether by reason of the State's interference, the person concerned had to bear a disproportionate and excessive burden (see 9 App.No.1046/12) -ECHR 25 ta' Frar 2016. James and Others, cited above, § 50, and Amato Gauci, cited above, § 57).

58. In assessing compliance with Article 1 of Protocol No. 1, the Court must make an overall examination of the various interests in issue, bearing in mind that the Convention is intended to safeguard rights that are “practical and effective”. It must look behind appearances and investigate the realities of the situation complained of. That assessment may involve not only the conditions of the rent received by individual landlords and the extent of the State’s interference with freedom of contract and contractual relations in the lease market, but also the existence of procedural and other safeguards ensuring that the operation of the system and its impact on a landlord’s property rights are neither arbitrary nor unforeseeable. Uncertainty – be it legislative, administrative or arising from practices applied by the authorities – is a factor to be taken into account in assessing the State’s conduct (see *Immobiliare Saffi v. Italy*, [GC], no. 22774/93, § 54, ECHR 1999-V, and *Broniowski*, cited above, §151). ”

Fil-każ **Simone Galea et vs Avukat Ġenerali et deċiż fit-30 ta’ Ġunju 2020** il-

Qorti infatti qalet hekk-

“Tajjeb jingħad illi bl-emendi li kienu ntrodotti għall-Kap 16 bl-Att X tal-2009, għad li kien hemm awment fil-kera, xorta waħda baqa` jirriżulta sproporzjon kontra r-rikorrenti bejn l-awment fil-kera skont l-Art 1531Ċ tal-Kap 16 u l-valur lokatizju tal-fond fis-suq ħieles. Dan oltre għall-fatt li s-sid baqa` kostrett joqgħod għal quantum ta` żieda dettat mil-liġi li stabbiliet mhux biss kemm għandu jkun l-awment iżda anke kull meta. Qabel id-dħul fis-seħħ tal-emendi, ir-rikorrenti odjerni kienu ilhom snin twal iġarrbu lezjoni tal-jedd tagħhom skont l-Art 1 Prot 1 tal-Konvenzjoni.

Fid-deċiżjoni tagħha tal-11 ta` Diċembru 2014 fil-każ ta` **Anthony Aquilina vs Malta** l-ECtHR irrimarkat illi : “the 2009 and 2010 amendments (only) slightly improved a landlord’s position”.

Fil-każ ta` **Zammit and Attard Cassar v Malta** (op. cit.) l-ECtHR irrimarkat :-

“While the applicants do not have an absolute right to obtain rent at market value, the Court observes that, despite the 2009 amendments, the amount of rent is significantly lower than the market value of the premises as submitted by the applicants, which was not effectively contested by the Government. ...While the Court has accepted above that the overall measure was, in principle, in the general interest, the

fact that there also exists an underlying private interest of a commercial nature cannot be disregarded.”

Fil-każ ta' **Ian Peter Ellis et vs Avukat Ġenerali et**, (op cit) il-Qorti Kostituzzjonali stabbiliet illi :-

“Lanqas l-emendi għall-Kodiċi Ċivili li seħħew bl-Att tas-sena 2009 ma jistgħu jitqiesu bħala li jagħtu rimedju effettiv għall-lanjanzi tar-rikorrenti, kemm għax teżisti diskrepanza enormi bejn l-awment fil-kera kontemplat fl-artikolu 1531Ċ u l-valur lokatizju tal-fond fis-suq ħieles, kif ukoll għax id-disposizzjonijiet tal-artikolu 1531F, fiċ-ċirkostanzi tal-każ, jagħmlu remota l-possibilita` li dawn jipprendu l-pussess tal-fond tagħhom.”

B` referenza għall-każ tal-lum, jirriżulta ppruvat illi l-kera perċepita mir-rikorrenti, abbażi tad-disposizzjonijiet tal-Kap 69, hija bil-wisq inferjuri għall-kera fis-suq. Il-figuri li saret referenza għalihom aktar kmieni jikkellmu waħedhom. Għalhekk huwa ppruvat l-isproporzjon li ma jridx l-Art 1 Prot 1 tal-Konvenzjoni u li qed jingarr mis-sid.

Hija l-fehma konsiderata ta` din il-Qorti illi meqjusa l-fatti u ċirkostanzi tal-każ tal-lum kif evolwew mal-medda tas-snin sal-lum il-piż li kellu jgħorr is-sid kien sproporzjonat u eċċessiv.”

Fil-każ **Jane sive Jennifer Sammut et vs Avukat tal-Istat deċiż fit-3 t'Ottubru**

2023 kompla jingħad hekk -

*“.....fid-decizjoni tal-Qorti Kostituzzjonali datata 31 ta' Jannar, 2014 fl-ismijiet **AIC Joseph Barbara et -vs- L-Onorevoli Prim' Ministru et** ingħad illi:*

‘...fejn si tratta minn ilmenti ta' vjolazzjoni ta' natura kontinwa tad-drittijiet ta' proprjeta` bħala rizzultat tat-twettieq ta' ligijiet li jimponu arrangamenti lokatizji fuq is- sidien u li jipprovdu għal ammont ta' kera allegatament inadegwat, gew ritenuti li jammontaw għal mezz ta' kontroll mill-iStat fuq l-uzu tal-proprjeta u, inkwantu tali, jaqgħu sabiex jigu kkunsidrati taht it-tieni paragrafu tal-Artikolu 1 tal-Ewwel Protokoll. Interferenza bħal din trid tkun kompatibbli mal-principji ta' (i) legalita` (lawfulness), (ii) għan legittimu fl-interess generali, u (iii) bilanc gust. ’.

Bl-istess mod, il-Qorti Ewropea dwar id-Drittijiet tal-Bniedem irriteniet diversi drabi illi:

*'rent-control schemes and restrictions on the right to terminate a tenant's lease constitute control of the use of property within the meaning of the second paragraph of Article 1 of Protocol No. 1. It follows that the case should be examined under the second paragraph of Article 1 of Protocol No. 1'. (ara **Hutten-Czapska v. Poland** (GC), no. 35014/97, §§ 160-161, ECHR 2006-VIII, u **Bittó and Others v. Slovakia**, no.30255/09, § 101, 28 January 2014).'*

Illi dwar l-element tal-interess generali intqal minn din il-Qorti diversament presjeduta fid-decizjoni mill-Prim'Awla tal-Qorti Civili fil-11 ta' Mejju, 2017 fl-ismijiet **Josephine Azzopardi et -vs- L-Onorevoli Prim' Ministru et illi:**

'Illi huwa stabilit li biex indhil fit-tgawdija tas-sid jkun gustifikat fl-interess generali, irid jintwera li hemm utilita' konkreta ghal dak l-indhil, u mhux semplici ipotesi ta' bzonn jew aspirazzjoni. Minbarra dan, l-interess generali jew pubbliku ghandu jibqa' jsehh ghaz-zmien kollu tal-indhil fittgawdija tal-gid tal-persuna.'

Illi fid-decizjoni **Joseph Brownrigg et -vs- Avukat tal-Istat et deciza** mill-Prim'Awla tal-Qorti Civili fil-15 ta' April, 2021 inghad illi

'It-terminu interess pubbliku jew generali ghandu interpretazzjoni pjuttost ampja, u l-awtoritajiet responsabbli ghandhom dikrezzjoni wiesgha f'dan il-kuntest li m'ghandhiex tigi mittiefsa mill-qrati sakemm ma jirrizultax li tkun irragonevoli. Detto dan, din id-dikrezzjoni mhijiex wahda llimitata u l-ezercizzju taghha jrid dejjem ikun entro l-ezigenzi minimi mposti mill-Konvenzjoni.'

Fil-kaz tal-element tal-proporzjonalita', gie deciz fil-kawza fl-ismijiet **Sporrong and Lönnroth v. Sweden** (QEDB, 12/12/1984) illi sabiex interferenza fid-drittijiet sanciti permezz tal-Artikolu 2 tal-Ewwel Protokoll ma tkunx f'lezjoni tal-istess drittijiet, ghandu jirrizulta li l-interferenza li dwarha jkun qed isir l-ilment tkun zammet: *'[a] fair balance ... between the demands of the general interest of the community and the requirements of the protection of the individual's fundamental rights. The search for this balance is inherent in the whole of the Convention and is also reflected in the structure of Article 1.'*

Dwar dan il-punt, gie deciz mill-Qorti Kostituzzjonali fid-decizjoni fl-ismijiet **Angela sive Gina Balzan -vs- L-Onorevoli Prim Ministru et nhar is-7 ta' Dicembru, 2012 illi:**

'Hekk kif il-Gvern ghandu dritt jespropria art fl-interess pubbliku, basta joffri kumpens gust ghal dak it-tehid, hekk ukoll jekk, fl-interess nazzjonali, ihoss li jrid jintervjeni fl-uzu li jsir minn proprjeta' ta' terzi,

irid jara li c-cittadin privat ma jigix ippregjudikat, u li jinghata kumpens xieraq għall-uzu impost. L-aspett soċjali ta' ligi trid tigi evalwata mill-Gvern, u sta għall-Gvern jara li ligi, applikabbli ergo omnes, twassal għal-konsegwenzi mixtieqa, pero', fejn se jigu aggevolati klassi ta' persuni f'sitwazzjoni partikolari, il-Gvern irid jara li ma tbatix klassi oħra ta' cittadin, u hawn il-htiega ta' bilanc gust.

Jinkombi fuq il-Gvern li johloq mekkanizmu li f'kull kaz iwassal għal bilanc gust, u għall-fini ta' dan il-kaz, din il- Qorti tara li l-Gvern ma pprovdix għas-sitwazzjoni fejn il- kumpens ikun baxx wisq... '.

Illi l-isproporzjon o meno ta' mizura għandha pero' tigi ezaminata f'kull kaz skont ir-rizultanzi fattwali tiegħu."

Fid-dawl ta' dawn il-prinċipji ġurisprudenzjali l-Qorti tagħmel is-segwenzi kunsiderazzjonijiet għall-fini tal-każ odjern –

1. Huwa paċifiku u aċċettat minn ġurisprudenza kostanti li l-Istat għandu d-dritt u l-obbligu li jippromulga l-liġijiet li jidhirlu xierqa u opportun biex jikkontrolla l-użu tal-proprjeta' skont l-interess ġenerali. Infatti l-Istat għandu f'idejha diskrezzjoni wiesgħa sabiex jidentifika x'inhum meħtieġ fl-interess ġenerali u sabiex jistabilixxi liema huma dawk il-miżuri meħtieġa għall-ħarsien tal-interess ġenerali. Madankollu, fit-tħaddim ta' din id-diskrezzjoni tiegħu li johloq mekkanizmu li jipproteġi kategorija ta' persuni (inkwilini ta' fondi għal fini tal-każ tallum) huwa xorta m'għandux il-*mano libera* li jippreġudika b'mod sproporzjonat id-drittijiet ta' kategorija ta' persuni oħra (sidien ta' dawk il-fondi għal fini tal-każ tallum). Fin-nuqqas huwa l-Istat li għandu jgħorr ir-responsabbiltà' għal dan l-iżbilanċ bejn il-varji drittijiet imsemmija;

2. Għalkemm l-emendi li saru bis-saħħa tal-Att X tal-2009 fil-Kodiċi Ċivili ġabu titjib fil-qagħda tas-sidien, dan mhuwiex meqjus suffiċjenti biex jilhaq il-bilanċ u l-proporzjonalita' li l-Istat għandu d-dover li jilhaq bejn id-drittjiet tal-inkwilin u tas-sidien peress li l-awment fl-ammont tal-kera ma jirriflettix ir-realtà ekonomika u soċjali tal-pajjiż. Meta wiehed iqabbel il-kwantum tal-kera imħallas mill-ex-inkwilini fl-epoka tal-kirja kif regolat mill-provvedimenti tal-liġi u ċ-ċifri stmati mill-perit tekniku Melanie Spiteri fir-rapport tagħha m'hemmx dubju li hemm disparita' sproporzjonata bejniethom;

3. Apparti dan kollu, anke jekk il-konjuġi Polidano minn jeddhom għażlu li jieqfu mill-kirja fl-2021, dan ma jnaqqas xejn mill-inċertezza għar-rigward ta' meta s-sid ikollu d-dritt għar-ripresa tal-fond. Dan stante li bit-tħaddim tal-liġijiet impunjati, l-kirja setgħet tibqa' tiġġedded għal żmien indefinit u huma ferm limitati l-każijiet li fihom is-sid jista' jitlob l-awtorizzazzjoni tal-Bord li Jirregola l-Kera sabiex ma jġeddidx il-kirja;

4. Inghad hekk fil-każ **Maria Carmela maghrufa bhala Marica Baldwin vs Avukat tal-Istat et deciz fl-20 t'Ottubru 2022 -**

“50. L-Artikoli 3 u 4 tal-Kap 69 tal-Liġijiet ta' Malta qabel daħlu fis-seħħ l-emendi introdotti bl-Att XXIV tal-2021 kienu jistabbilixxu illi:

3. Sid il-kera ta' xi fond ma jistax, meta jagħlaq iż-żmien tal-kiri (sew jekk dan iż-żmien ikun skont il-ftehim, legali, skont l-użu jew imnissel mid-disposizzjonijiet ta' din l-Ordinanza), jirrifjuta li jgħedded il-kiri jew li jgħolli l-kera jew li jagħmel kondizzjonijiet godda għat-tigdid tal-kiri mingħajr il-permess tal-Bord.

4. (1) Il-Bord għandu jagħti l-permess hawn fuq imsemmi f'dawn il-każijiet:

(a) jekk sid il-kera huwa obligat jagħmel jew għandu raġuni tajba biex jagħmel tibdil jew xogħlijiet li mhumex tiswijiet ordinarji;

(b) jekk il-kera għdid ma jkunx iżjed minn 40% mill-kera ġust (stabbilit, meta meħtieġ, bi stima) li bih il-fond kien mikri jew seta' jinkera f'kull żmien qabel l-4 ta' Awissu tal-1914: il-Bord jista' jistabbilixxi dan il-kera ġust.

(2) L-ispejjeż tal-istima hawn fuq imsemmija jithallsu minn sid il-kera jew mill-kerrej jew mit-tnejn f'dik il-proporzjon li jordna l-Bord.

51. Ir-rikorrenti kienet għalhekk limitata kemm fil-quantum tal-kera illi setgħu jitolbu, u kif ukoll fil-possibilita' tar-ripresa tal-proprjeta' tagħhom. Dan hekk kif gie wkoll rikonoxxut mill-Qorti Kostituzzjonali fis-sentenza mogħtija fl-ismijiet **Emanuel Bezzina et vs L-Avukat Ġenerali Illum Avukat tal-Istat et:**

11. Wieħed irid jiftakar li f'każijiet ta' din ix-xorta il-kirja tiġgedded ex lege; huma ferm limitati l-każijiet li fihom is-sid jista' jitlob l-awtorizzazzjoni tal-Bord li Jirregola l-Kera sabiex ma jgħeddix il-kirja; l-awment fil-kera hu soġġett għal capping; u hemm incertezza meta s-sidien jiehdu lura l-proprjeta'."

5. F'dawn iċ-ċikustanzi, bit-tħaddim tal-ligijiet in eżami l-Istat naqas li jikkontro bilanċja l-miżuri li ha - fejn għab taht il-kontroll tiegħu l-użu tal-proprjeta' tas-sidien involuti - b'salvagwardji adegwati li jipproteġu d-drittijiet ta' dawn l-istess sidien tal-fondi milquta b'tali ligijiet.

6. Il-fatt waħdu li l-ex inkwilini Polidano kienu jotteppraw ruħhom mal-obbligi tal-ligi *qua* inkwilina ma jnaqqas xejn mill-iżbilanċ sproporzjonat li l-istess ligijiet joħolqu bejn is-sid u l-inkwilin. Lanqas ma huma hekk affettwati d-drittijiet fundamentali minħabba aċċettazzjoni tal-kera imposta statutorjament.

7. Qabel tipproċedi ulterjorment il-Qorti għandha dawn l-osservazzjonijiet x'tagħmel b'rabta ma' min mir-rikorrenti huwa meqjus li soffra ksur tad-drittijiet fundamentali:

(i) Għalkemm ir-rikorrent Joseph Galea rċieva l-fond mertu tal-kawża permezz ta' kuntratt ta' donazzjoni fis-6 ta' Settembru 2012, huwa sar sid tan-*nuda proprjeta'* biss stante li ai termini tal-istess kuntratt, missieru r-rikorrent Anthony Galea u ommu Orade Laura Galea kienu “*żammew għalihom konguntivament u suċċessivament l-użufrutt għal tul ħajjithom*⁶” fuq l-immobbli donati minnhom;

(ii) Orade Galea mietet fit-22 t'Awwissu 2022⁷;

(iii) Skont it-testament unica charta li sar minn Anthony u Orade Galea fit-22 t'Awwissu 1990⁸ hija ħalliet bħala eredi universali tagħha lit-tlett uliedha r-

⁶ Fol 9

⁷ Fol 19

⁸ Fol 20

rikorrenti Joseph, David u Gordon Galea madankollu, fit-tieni artikolu tat-testament il-konjuġi hallew b'titolu ta' legat reċiproku lis-superstiti fosthom l-użu u l-użufrutt tal-assi ereditarji tagħhom;

(iv) Issir hawnhekk referenza għall-artikoli 333 (3) u 335 tal-Kap 16 tal-Liġijiet ta' Malta li jipprovdu hekk –

“333....(3) Huma frottijiet ċivili l-kera ta' beni mikrija, iċ-ċnus, l-imgħaxijiet ta' kapitali, u r-renti ta' kull sena.

335. Il-frottijiet ċivili jitqiesu miksuba ġurnata b'ġurnata, u jmissu lill-użufruttwarju skont ma jkun iż-żmien tal-użufrutt tiegħu.”

(v) Kif saħqet din il-Qorti diversament preseduta fil-każ **Josette Schembri et vs Avukat tal-Istat et deċiż fis-27 ta' Frar 2025** –

“Dawn il-frottijiet ċivili skont id-dispost tal-Artikolu 335 jispettaw lill-użufruttwarju mill-mument stess li fih ikun kostitwit dak l użufrutt. Għalhekk l-użufruttwarju għandu d-dritt ta' tgawdija (ius utendi fruendi bl-obbligat ta' 'salva rerum substantia) u min-naha tiegħu s-sid jitlef l-utilità 'ekonomika tal-oggett.”

Għalhekk peress li fil-proċeduri odjerni huwa r-rikorrent Anthony Galea li jgawdi mill-użufrutt tal-fond, il-Qorti sejra tippronunċja li **fir-rigward tiegħu biss**, tul il-perjodu tal-kirja, huwa spiċċa jgħorr piż sproporzjonat u ingust fuqu. Dan peress li matul il-perjodu tal-kirja, l-mekkaniżmu leġislattiv in eżami ma kienx jipprovdi għal salvagwardji adegwati favur tiegħu.

Ghaldaqstant il-Qorti tiddeċiedi li tilqa' l-ewwel talba limitatament kif inghad u tiddikjara li bl-operat u bil-protezzjoni moghtija lill-konjuġi Polidano matul il-perjodu tal-kirja mill-Kap 69 tal-Liġijiet ta' Malta u mill-Att X tal-2009, ir-rikorrent Anthony Galea soffra ksur tad-dritt fundamentali tiegħu għat-tgawdija tal-proprjeta' kif protetti bl-ewwel artikolu tal-ewwel protokoll tal-Konvenzjoni.

L-Avukat tal-Istat għandu jitqies responsabbli għal tali vjolazzjoni.

Minn meta għandu jitqies li seħħ ksur tad-drittijiet fundamentali tar-rikorrenti

Dan il-ksur jista' jibda jitqies li seħħ mill-mument li l-Konvenzjoni bħala parti mil-liġi tagħna ai termini tal-Kap 319 tal-Liġijiet ta' Malta.

L-artikolu 7 tal-Kap 319 tal-Liġijiet ta' Malta jipprovdi hekk -

“Ebda ksur tal-Artikoli 2 sa 18 (inklużi) tal-Konvenzjoni jew tal-Artikoli 1 sa 3 (inklużi) tal-Ewwel Protokoll li jsir qabel it-30 ta' April 1987 jew tal-Artikoli 1 sa 4 (inklużi) tar-Raba' Protokoll, l-Artikoli 1 u 2 tas-Sitt Protokoll jew tal-Artikoli 1 sa 5 (inklużi) tas-Seba' Protokoll li jsir qabel l-1 ta' April 2002, ma għandu jagħti lok għal xi azzjoni taht l-artikolu 4.”

Għalhekk il-ksur ta' drittijiet fundamentali tar-rikorrent ser jitqies li beda jsehh mit-30 t'April 1987 'il quddiem.

Sa meta għandu jitqies li sehh ksur tad-drittijiet fundamentali tar-rikorrenti

Peress li rriżulta b'mod mhux kontradett mix-xhieda tal-ex inkwilin Angelo Polidano li l-kirja mertu tal-kawża ntemmet fil-**15 ta' Jannar 2021** allura l-ksur ta' drittijiet fundamentali ser jitqies li sehh sa dakinhar.

Fid-dawl ta' dawn il-konkluzjonijiet, ser tiġi miċhuda t-tieni eċċezzjoni tal-Avukat tal-Istat filwaqt li ser tilqa' l-eċċezzjoni numru erbgħa tiegħu safejn kompatibbli ma' dak deċiż.

D. RIMEDJU

Il-bqija tat-talbiet huma marbutin mar-rimedju mitlub għall-vjolazzjoni subita.

In vista tal-fatt li nstab ksur tad-drittijiet fundamentali tar-rikorrent Anthony Galea, **ser tintlaqa' t-tieni talba** u l-Avukat tal-Istat ser jitqies responsabbli għall-kumpens u danni dovuti lil dan ir-rikorrent.

Fit-tielet u raba' talba qed tintalab il-likwidazzjoni u l-ħlas ta' kumpens li jagħmel tajjeb għall-vjolazzjoni subita, liema talbiet ser jintlaqgħu kif ser jingħad.

Il-Qorti Kostituzzjonali qalet hekk fil-każ suċċitat **Av. Dr Anna Mallia et vs**

Avukat tal-Istat et dwar il-komputazzjoni tal-kumpens –

*“Illum-il ġurnata l-likwidazzjoni tal-kumpens dovut f’dawn it-tip ta’ każijiet issegwi l-kriterji ta’ komputazzjoni stabbiliti fis-sentenza tal-Qorti Ewropea fl-ismijiet **Cauchi v. Malta** (QEDB, 25/03/2021). F’din is-sentenza gie spjegat, in suċċint, illi sabiex jiġi likwidat kumpens xieraq għandu jsir tnaqqis ta’ ċirka 30% mis-somma li kienet tkun perċepibbli mill-atturi fuq is-suq liberu minhabba l-għan leġittimu tal-ligi mpunjata, u tnaqqis iehor ta’ 20% fuq is-somma riżultanti sabiex jittiehed kont tal-inċertezza illi l-atturi kien jirnexxilhom jżommu l-proprjeta` mikrija tul iż-żmien relevanti kollha għall-prezzijiet indikati mill-perit tekniku. Mis-somma riżultanti għandha mbagħad titnaqqas il-kera perċepita mill-atturi, jew il-kera li kienet perċepibbli skont il-ligi.”*

Kif deċiż fis-suespost, il-kumpens lir-rikorrent Anthony Galea ser jiġi akkordat mit-30 t’April 1987 sal-15 ta’ Jannar 2021 a bażi tal-valutazzjonijiet li saru mill-perit tekniku Melanie Spiteri -

Mit-30 t’April 1987 sal-31 ta’ Dicembru 1987 - €394.88

Mill-1988 sal-1991 - €2,369.44

Mill-1992 sal-1996 - €4,687.25

Mill-1997 sal-2001 - €8,701.80

Mill-2002 sal-2006 - €11,090

Mill-2007 sal-2011 - €20,000

Mill-2012 sal-2016 - €18,072.70

Mill-2017 sal-2020 - €21,013.80

Mill-1 ta' Jannar sal-15 ta' Jannar 2021 - €241.95

Total: €86,571.82

Issa skont l-insenjament tal-gurisprudenza suespost, minn din is-somma ta' €86,571.82 ser isir tnaqqis ta' 30% li tagħmel tajjeb għall-għan legittimu tal-ligi impunjata u cioè' tnaqqis ta' €25,971.55. Mela s-somma issa hija ta' €60,600.27. Minn din is-somma ser jerga jitnaqqas 20% sabiex jittiehed kont tal-incertezza illi r-rikorrent kien jirnexxilu jzomm il-proprjeta' mikrija tul iż-żmien rilevanti kollha għall-prezzijiet indikati mill-perit tekniku. 20% ta' €60,600.27 hija €12,120.05. Għalhekk iċ-ċifra tigi €48,480.22.

Minn din is-somma ta' €48,480.22 għandha titnaqqas il-kera mħallsa mill-ex inkwilini Polidano matul il-perjodu msemmi. Mill-provi mressqa jirrizulta li l-ammont imħallas mill-inkwilini huwa ta' kif ġej:

Mit-30 t'April sal-31 ta' Dicembru 1987 @ €111.80 fis-sena - €74.48

Mill-1988 sal- 1997 @ €111.80 fis-sena - €1,118

Mill-1998 sal-2009 @ €139.76 fis-sena - €1,677.12

Mill-2010 sal-2020 @ €200 fis-sena - €2,200

Mill-1 ta' Jannar sal-15 ta' Jannar 2021 @ €200 fis-sena - €8.25

Total: €5,077.85

Mela s-somma ta' kumpens pekunarju hija ta' €43,402.37.

Il-Qorti tqis li għandha tillikwida wkoll is-somma ta' €10,000 bhala kumpens non-pekunarju.

Dan il-kumpens għandu jagħmel tajjeb għalih l-Avukat tal-Istat flimkien mal-ispejjeż tal-kawża u l-imghax legali li għandu jibda jiddekorri millum.

Il-bqija tal-eċċezzjonijiet tal-intimat ser jiġu miċhuda.

Għal dawn il-motivi l-Qorti taqta' u tiddeċiedi l-kawża billi –

- 1. Tastjeni milli tiehu konjizzjoni ulterjuri tal-ewwel eċċezzjoni tal-Avukat tal-Istat, tilqa' safejn kompatibbli ma' dak deċiż l-eċċezzjoni numru erbgħa filwaqt li tiċhad il-bqija tal-eċċezzjonijiet tiegħu;**

- 2. Tiċhad it-talbiet biss fil-konfront tar-rikorrenti Joseph Galea, David Galea u Gordon Galea għar-raġuni sudetta;**
- 3. Tilqa' biss a favur ir-rikorrent Anthony Galea l-ewwel talba limitatament kif inghad fis-sentenza u tiddikjara u tiddeċiedi illi fil-konfront tiegħu bit-thaddim tal-Ordinanza li Tirregola t-Tiġdid tal-Kiri tal-Bini ossija l-Kap. 69 tal-Liġijiet ta' Malta u l-Att X tal-2009 ġew vjolati d-drittijiet fundamentali tiegħu kif sanciti fl-Ewwel Artikolu ta' l-Ewwel Protokoll tal-Konvenzjoni fir-rigward tal-appartament numru 2, Laura Flat, 107, Bormla Wharf, Bormla. Dan għall-perjodu mit-30 t'April 1987 sal-15 ta' Jannar 2021;**
- 4. Tilqa' l-bqija tat-talbiet a favur ir-rikorrent Anthony Galea b'dana li l-intimat Avukat tal-Istat għandu jkun dak responsabbli għall-ħlas tal-kumpens u danni sofferti mir-rikorrent b'konsegwenza tal-ksur ta' drittijiet fundamentali kif inghad fis-sentenza u kwindi tillikwida s-somma globali ta' tlieta u hamsin elf erba' mija u żewġ Ewro u sebgha u tletin ċenteżmu (€53,402.37) in kwantu għal tlieta u erbghin elf erba' mija u żewġ Ewro u sebgha u tletin ċenteżmu (€43,402.37) bhala danni pekunarji u għaxart elef (€10,000) bhala danni non-pekunarji;**

- 5. Tordna lill-Avukat tal-Istat iħallas tali kumpens lir-rikorrent Anthony Galea flimkien mal-ispejjeż tal-kawża u l-imghaxijiet legali li għandhom jibdew jiddekorru millum.**

Onor. Miriam Hayman LL.D.

Imħallef

Rita Falzon

Dep. Reg.